

Azərbaycanın uğurları və prioritetləri bir daha dünyaya bəyan olundu

Milli Məclis nümayəndə heyətinin Rumıniyaya səfəri məhsuldar keçib

Bir neçə gün əvvəl Rumıniyanın paytaxtı Buxarest şəhərində Qara Dəniz İqtisadi Əməkdaşlıq Təşkilatı Parlament Məclisinin (QDİƏT PM) İqtisadi siyasət və inkişaf komitəsinin 64-cü iclası keçirilib. İclasda Milli Məclisin Hesablayıcı komissiyasının sədri, QDİƏT PM-də Azərbaycan nümayəndə heyətinin rəhbəri Eldar Quliyevin başçılığı ilə Milli Məclisin nümayəndə heyəti də iştirak edib.

QDİƏT ilə münasibətlər Azərbaycanın xarici siyasətində diqqət yetirdiyi məsələlərdəndir. Respublikamız qurumun region ölkələrinin ikitərəfli və çoxtərəfli əməkdaşlığının dərinləşdirilməsinə, ümumi problemlərin həllinin tapılmasına verdiyi töhfələri daim yüksək qiymətləndirir. QDİƏT-in Parlament Məclisi isə üzv ölkələrin milli parlamentlərinin təmsil olduğu qurumdur. Eldar Quliyevin sözlərinə görə, respublikamız QDİƏT PM-nin 13 üzvündən və təsisçilərindən biridir və hazırda bu quruma sədrliyi Azərbaycan Milli Məclisinin Sədri Sahibə Qafarova həyata keçirir.

Azərbaycanın "yaşıl enerji" layihələri davamlı inkişafın parlaq nümunəsidir

QDİƏT PM-nin İqtisadi siyasət və inkişaf komitəsinin 64-cü iclasına gəldikdə, Azərbaycan nümayəndə heyətinin rəhbəri Eldar Quliyev bildirdi ki, iclasda "yaşıl gələcək"ə doğru, Qara dəniz regionunda yeni texnoloji həllər sahəsində səmərəli əməkdaşlıq, "yaşıl enerji"yə keçid, enerji resurslarından düzgün istifadə məsələləri müzakirə olundu. Çıxışında müzakirə olunan məsələlər sahəsində Azərbaycanda görülmüş işlər barədə məlumat verən Eldar Quliyev eyni zamanda respublikamızın digər siyasi və iqtisadi prioritetləri ilə bağlı mövqeyini komitə iclasının iştirakçılarına diqqətinə çatdırıb.

Eldar Quliyev onu da bildirib ki, Qara dəniz regionu təkcə Avropa və Asiyayı birləşdirmir, həm də innovativ

inkişaf və iqtisadi inteqrasiya üçün böyük potensiala malikdir. İclasda "Dayanıqlı gələcək: Azərbaycanın nöqteyi-nəzərindən Qara dəniz regionunda texnoloji həllər sahəsində əməkdaşlıq" mövzusunda çıxışında gələcək nəsillər üçün davamlı inkişafı təmin etməyə kömək edəcək effektiv həllər tapmaq üçün birlikdə çalışmağın vacibliyini vurğulayan Eldar Quliyev respublikamızda müxtəlif sektorlarda innovasiyaların fəal şəkildə həyata keçirildiyini diqqətə çatdırıb. Qeyd edib ki, Azərbaycan enerji sahəsində ənənəvi enerji mənbələri inkişaf etdirməklə yanaşı, bərpaolunan mənbələrə də böyük diqqət yetirir. Azərbaycanın "yaşıl enerji" layihələri davamlı inkişafa sadiqliyin parlaq nümunəsidir. "Biz günəş və külək-elektrik stansiyalarının yaradılması üzərində işləyirik ki, onlar təkcə şəhərlərimizi elektrik enerjisi ilə təmin etməyəcək, həm də karbon emissiyalarını azaltmağa kömək edəcək. Biz qonşu ölkələri və beynəlxalq təşkilatları davamlı enerjinin birgə inkişafı üçün bu təşəbbüslərə qoşulmağa dəvət edirik", - deyərək Azərbaycan nümayəndə heyətinin rəhbəri çıxışında bildirib.

Eyni zamanda Azərbaycan enerji bazarında mühüm oyunçu olduğunu, enerji təhlükəsizliyinin davamlı inkişafı üçün fundamental amil olduğunu deyərək Eldar Quliyev "Cənub qaz dəhlizi"nin əməkdaşlığın və Avropanın enerji təhlükəsizliyinin təminatının simvoluna çevrildiyini diqqətə çatdırıb. Qeyd olunub ki, bu qaz dəhlizi iqtisadiyyatları gücləndirməklə yanaşı, həm də tərəfdaş ölkələr üçün yeni imkanlar yaradır.



PABSEC

Zəngəzur dəhlizi Qara dəniz regionu üçün strateji əhəmiyyət kəsb edəcək

İclasda diqqətə çatdırılan digər məsələ Qara dəniz regionu üçün strateji əhəmiyyət kəsb edəcək Zəngəzur dəhlizi ilə bağlı olub. Bu barədə danışan Eldar Quliyev bildirib ki, Zəngəzur dəhlizinin işə salınması Şərqlə Qərb arasında nəqliyyat və logistika əlaqələrinin daha da yaxşılaşdırılması üçün yeni imkanlar yaradacaq. "Zəngəzur dəhlizi region ölkələri arasında iqtisadi əlaqələri gücləndirməklə yanaşı, həm də Avropa və Asiyaya enerji və malların nəqli üçün mühüm marşruta çevriləcək. Bu, biznes üçün yeni imkanlar yaradacaq, nəqliyyat xərclərini optimallaşdıracaq və çatdırılma müddətlərini sürətləndirəcək. Əminlik ki, bu layihə regionumuzda ticarətin və investisiyaların inkişafına mühüm təsir göstərəcək", - deyərək Azərbaycan nümayəndə heyətinin rəhbəri bildirib.

Çıxışda toxunulan digər məsələ Azərbaycan və Ermənistan arasında sülh müqaviləsinin imzalanmasının zəruriliyi ilə bağlı olub. Sülh sazişi mətni üzərində razılığın əldə olun-

duğunu deyən Eldar Quliyev eyni zamanda iclas iştirakçılarına diqqətinə çatdırıb ki, sülh sazişinin imzalanması üçün Ermənistan Konstitusiyasında Azərbaycana qarşı olan ərazi iddiaları aradan qaldırılmalı, o cümlədən ATƏT-in Minsk qrupu hüquqi baxımdan ləğv edilməlidir. Bildirilib ki, sülh sazişinin imzalanması təkcə regionumuzda çoxdan gözlənilən sülhün bərqərar olmasına imkan verməyəcək, həm də hər iki ölkənin iqtisadi və sosial inkişafı üçün yeni imkanlar yaradacaq. Bununla da əsas diqqət infrastrukturun inkişafına, iş yerlərinin yaradılmasına və vətəndaşlarımızın həyat keyfiyyətinin yaxşılaşdırılmasına yönəldiləcək.

Qərbi azərbaycanlıların qayıdışı tarixi zərurətdir

Azərbaycan nümayəndə heyətinin rəhbəri qərbi azərbaycanlıların doğma yurdlarına qayıdışı ilə də bağlı dövlətimizin mövqeyini bəyan edib, bu konsepsiyanın reallaşmasının tarixi zərurət və ədalət olduğunu diqqətə çatdırıb. Ötən əsrin 80-ci illərinin sonlarından başlayaraq, 200 min nəfərdən artıq azərbaycanlının tarixi Azərbaycan torpaqları olan indiki Er-

mənistan ərazisindən zorla çıxarıldığını, doğma ev-əşiklərindən didərgin salındığını deyərək Eldar Quliyev həmin vaxt soydaşlarımızın görünməmiş vəhşiliklərlə üzləşdiklərini, onlara qarşı insanlığa ləkə olan cinayətlərin törədildiyini bildirib. Qeyd olunub ki, qərbi azərbaycanlıların qayıdışı təkcə humanitar məsələ deyil, bu həm də tarixi ədalətin bərpasına və xalqlar arasında barışıq və etimad quruculuğuna xidmət edəcək.

Azərbaycan nümayəndə heyətinin rəhbəri bildirib ki, Ermənistanın iclasda iştirak edən nümayəndələri onun çıxışını sakit qarşılayıblar və heç bir etiraz və ya başqa fikir bildirməyiblər.

Qara Dəniz İqtisadi Əməkdaşlıq Təşkilatı Parlament Məclisinin (QDİƏT PM) İqtisadi siyasət və inkişaf komitəsinin 64-cü iclası bir daha Azərbaycanın uğurlarının və prioritetlərinin dünyaya çatdırılması baxımından mühüm əhəmiyyət kəsb edib. Bütövlükdə isə QDİƏT PM-də Azərbaycan nümayəndə heyətinin Rumıniyaya səfəri çox məhsuldar keçib. Onu da da qeyd edək ki, qarşıdakı dövrdə qurumun Sosial və humanitar siyasət və Hüquqi məsələlər və beynəlxalq əməkdaşlıq komitələrinin də iclasları olacaq. Bütün bunlardan sonra iyun ayında Bakıda QDİƏT PM-nin Baş Assambleyasının plenar iclası keçiriləcək.

Rəşad CƏFƏRLİ,
"Azərbaycan"